

అ ల జ డీ

కిటికీ బాగా ఎత్తుగా వుండటంవల్ల అతనికి కనిపించడం లేదుగాని, ఆకాశం ఘోరమైన రణరంగంలా వుంది. మబ్బులు గుమికూడి గరిసున్నాయి. సన్నగా జల్లు పడుతున్నది. మరి కాస్సేపటిలో కుంభవృష్టి తప్పదనిపిస్తున్నది. జలార్ద్రమైన నల్లని మబ్బుల వెనుక గొప్ప కోలాహలం. అలజడి....

బయట బరువైన బూట్ల సవ్వడి....

మోకాళ్ళ చుట్టూ చేతులు కట్టుకుని కూర్చున్న గాంధీ తల ఎత్తి చూశాడు. కటకటాల అవతల వరండాలో నిలబడి బీడి కాల్చుకుంటున్నా అప్పలస్వామి. రెండు దమ్ములు పీల్చి, వరండా క్రిందికి ఉమ్మివేసి, వెనుదిరిగి కటకటాల దగ్గరగా వచ్చి నవ్వుతూ “ఏం బాబూ! నిద్ర పట్ట లేదా” అని అడిగాడు గాంధీని

గాంధీ తల అడ్డంగా ఊపాడు. అప్పలస్వామి మళ్ళీ ఏదో మాటాడబోయి అంతలోనే విరమించుకుని నెమ్మదిగా నడిచి వెళ్ళిపోయాడు. అతని బూట్ల సవ్వడి ఆ వరండాలో క్రమంగా దూరమై పోయింది.

గాంధీ ఉన్నట్టుండి లేచి కళ్ళజోడు తీసి తుడుచుకుని ఆ చిన్న గదిలో చేతులు వెనక్కు కట్టుకుని ఆటూ యిటూ పచ్చార్లు చెయ్యడం ప్రారంభించాడు.

బయటవరం కొంచెం పెద్దదయింది. బులిపిట్ట ఒకటి—దాని రంగు ఏదో సరిగా తెలియడం లేదు. అంత రాత్రివేళ ఎందుకు వచ్చిందో మరి, కిటికీలో నిలబడి సన్నగా అరుస్తున్నది. అది బహుశా పూర్తిగా

తడిసిపోయి వుండాలి. గాంధీ ఆగి చూశాడు. ఒక నిమిషం గడిచి వుంటుంది. ఆ పిట్ట, సాపం. లోపలికి వస్తే బాగుండుననిపించింది. కాని అది రాలేదు. కొద్ది క్షణాలో చిన్న చిన్న రెక్కలు విడిలించుకున్న ధ్వని. ఆ వెనువెంటనే అది ఎగిరిపోయిన మృదువైన సవ్వడి...ఆ తర్వాత అంతా నిశ్శబ్దం...

కిటికీలోనుంచి ఆకాశం, కత్తిరించిన నల్లని కాగితం ముక్కలాగున్నది కిటికీ అవతల ఏమున్నదో తెలియదు. బహుశా, అది అంతా ఖాళీ స్థలం కావచ్చు. ఆ పైన బలమైన కొండరాళ్ళతో కట్టబడిన ఎత్తయిన ప్రహారీగోడ ఉండే వుంటుంది. ఆ ప్రహారీపైన గాజుపెంకులు దట్టంగా విగించబడి వుంటాయి.

ఎక్కడో గంటలు కొడుతున్నారు. గాంధీ ఆగి చెవులు రిక్కించి వింటూ, ప్రవేశు మడుస్తూ లెక్కపెట్టాడు. మొత్తం తొమ్మిది గంటలే వినిపించాయి. ఇప్పుడు తొమ్మిదేనా అయింది? కాదు. బహుశా గాలివాలు కారణంగానూ, వర్షపు జల్లు మూలంగానూ, కొన్ని గంటలు తనకు వినబడి వుండవు.

మళ్ళీ అప్పలస్వామి వరండాలో నడిచి వచ్చాడు. అతడు గాంధీ వంక ఆ సన్నని వెలుతురులో ఒకసారిచూసి కటకటాలమీద చేతితో మీటుతూ 'ఇవాళ కోర్టులో ఏమయింది?' అని అడిగాడు.

గాంధీ చేతిప్రవేశు విరుచుకుని చప్పరించి 'ఏమీ కాలేదు...' అన్నాడు.

'అంటే విచారణ జరగలేదా?'

'జరిగింది...'

'అదే ఏం జరిగిందీ అని అడుగుతున్నాను!'

గాంధీ నుదురు తుడుచుకున్నాడు. ఒక్క క్షణం ఆగి నెమ్మదిగా 'ఏమీ జరుగలేదు. అన్నట్టు కాసిని కొయితాలూ, కలమూ కావాలని అడిగా కదా! ఎప్పుడిస్తారు?' అని అడిగాడు.

అప్పలస్వామి అనునయంగా చూశాడు. తర్వాత 'అడిగాను.... వీల్లేదన్నారు. అవి అంత అవసరమా?' అన్నాడు.

'అవసరమే...చాలా రాసుకోవాలి. ఎన్నో విషయాలు బుర్రను పాడుచేస్తున్నాయి. రాసుకునే వీలుంటే బాగుండిపోను. నా పుస్తకాలూ, నేను రాసుకున్న కావితాలూ అన్నీ ఏంచేశారో ఎవ్వరూ చెప్పడం లేదు. అన్నీ నాకు ముఖ్యమైన నైపు పుస్తకాలు' అన్నాడు గాంధీ చాపమీద కూలబడుతూ.

అప్పలస్వామి 'అవన్నీ నీకు ముఖ్యం...కాని వాళ్ళకు మాత్రం అవేవీ వట్టవు. ఒక్క కావితమే వాళ్ళకు ముఖ్యం...ఆ చిన్న చీటీ... ఉత్తరం...' అని ఒక్కక్షణం ఆగి పక్కకు చూస్తూ 'ముసురు బాగా పట్టింది. ఇప్పట్లో తగ్గేట్లులేదు.' అన్నాడు.

తర్వాత మళ్ళీ 'ఆ ఉత్తరంలో ఏం రాశావు?' అని అడిగాడు.

గాంధీ మాట్లాడలేదు. అతని కళ్ళలో నీళ్ళు తిరుగుతున్నాయి. మనసులో ఏదో అజ్ఞాత కంఠం దిగులుగా గుసగుస లాడుతున్నట్టున్నది.

'గాంధీ అనబడే నేను...ఎం. ఎస్. సి....న్యూక్లియర్ ఫిజిక్స్.... యూనివర్సిటీ మొత్తంమీద సెకండ్... నిరాశా నిస్పృహలతో జీవితంలో ఓడిపోయి...నిరుద్యోగిగా బ్రతకలేక...జీవితాన్ని అంతం చేసుకుంటున్నాను. నాకు ఎవరూ లేరు.. కావలసిన వారూ లేరు...శత్రువులూ లేరు... నా చావు కెవరూ బాధ్యులు కారు....ఎవరినీ నిందించను...నా అంతట నేను స్వయంగా చచ్చిపోతున్నాను'. (అవును. ఈ వాక్యం కూడా వ్రాశాడు. అయినా ఇదేం వాక్యం?)

గాంధీ ఏమీ మాట్లాడకుండా నిశ్శబ్దంగా కూర్చుండిపోయేసరికి అప్పలస్వామి ఒకసారి నిట్టూర్చి మళ్ళా వరండాలో నడుచుకుంటూ వెళ్ళిపోయాడు.

గాంధీ చాపమీదకి వారికి గోడ కానుకొని కళ మూసుకున్నాడు. అంతేనా తాను ఆనాడు వ్రాసింది? బహుశా అంతే..కాకపోతే ఇంకా నాలుగైదు అర్థరహితమైన వాక్యాలు వ్రాశాడేమో గుర్తులేదు...అప్పుడు తన మనసంతా ఇప్పటి ఆకాశంలాగే ఘోరంగా అస్తవ్యస్తంగా అరణ్యంలా వుంది. భయంకరంగా కూడా వుంది.

గాంధీ మళ్ళీ కళ్ళజోడు తీసి మాసిన లాల్చీ చివరతో అద్దాలు తుడుచుకుని మళ్ళీ మొహానికి తగిలించుకున్నాడు. తలతిప్పి గోడవంక చూస్తూ కూర్చున్నాడు. అకస్మాత్తుగా ఆ గుడ్డి వెలుతురులో అతనికి ఆ గోడమీద పెన్నిలు గీతలు కనిపించాయి. కళ్ళు చిట్లించి జాగ్రత్తగా చూశాడు. ఎవరు, ఎప్పుడు గీశారో మరి ..

ఒక సున్నా...అది తల...రెండు గీతలు..అవి చేతులు... తొడలు మాత్రం లావుగా గీశారు. వక్షస్థలాన్ని సూచిస్తూ మళ్ళీ రెండు పెద్ద సున్నాలు...అవి అసహజంగా, పెద్దవిగా ఉన్నాయి. అంతే.. ఇంకేమీలేదు.

అతడు అప్రయత్నంగా నిట్టూర్చి మోకాళ్ళ మధ్య తల పెట్టుకుని కూర్చున్నాడు. అతనికి హఠాతుగా తల్లి గురుకు వచ్చింది. పదేళ్ళ క్రిందట — అవును. సరిగ్గా పదేళ్ళు — ఆమె చనిపోయే ముందు యెలా వుండేదో గుర్తుచేసుకునే ప్రయత్నం చేశాడు. అప్పటికి ఆమెకు బహుశా నలభై ఏళ్ళుంటాయేమో! దుఃఖభారంవల్ల పేదరికంవల్ల మనిషి జవనత్వాలు కోల్పోయి చాలా ముందుగానే వృద్ధురాలై పోయింది. అకాల వార్ధక్యం ఆమెను లొంగదీసి కునిఅశ కురాలిని చేసింది. ఒకనాడు — తాను బడిలోవుండగా — మధ్యాహ్నం సూర్యుడు నిప్పలు చెరిగేవేళ — ఆపే బాధపడకుండానే చని పోయింది. అది మొదటిసారి అతడు శవాన్ని చూడటం.... తండ్రిని యెరుగడు.... తాను తల్లి కడుపులో ఉండగానే తండ్రిపోయాడు. వారూ, వీరూ చెప్పకోడం మాత్రం గుర్తు.... ఆయనను గురించి అందరూ జాలిగా, సానుభూతిగా మాత్రమే అనుకుంటూ వుండేవారు. ఒక్క ఋణదాత తప్ప.... అదీ అయిమవందల రూపాయలే.... తన తల్లి తర్వాత రెండేళ్ళకు గాని ఆ అప్పు తీర్చలేకపోయింది. ఎవరో ఒక ముసలాయన తన తండ్రిని గురించి మాట్లాడటం అతనికి బాగా గుర్తున్నది. 'పాపం! మంచివాడు. కలియుగంలో ఉండవలసిన మనిషి కాదు.' "సౌతంత్రం.... సౌతంత్రం...." అంటూ వున్నదంతా కరిగించుకుని, జైళ్ళకుపోయి, లాటీ దెబ్బలు తిని, నానాబాధలు పడ్డాడు. ఏం మిగిలింది? ఏం సాధించాడు? ఏమీలేదు. పైగా మిమ్మల్ని దిక్కులేని పక్షులను చేశాడు.' బహుశా అప్పుడు అమ్మ అక్కడ కళ్ళనీళ్ళు పెట్టుకుని నిలబడి వుంది. తానూ అప్పుడు అక్కడే వున్నాడు.

పోనీ, చూడామంటే, తండ్రి పొటో కూడా ఏదీ మంచిది లేదు. ఒక పాత గ్రూప్ పొటో - ఆయన కాలేజీలో చదువుకుంటుండగా తీయించుకున్నది. ఉన్నది కాని అందులో మొత్తం నలభై మంది పెగా ఉన్నారు. పొటో పట్టనట్టు కిటకిటలాడుతున్న అంతమందిలోనూ, 'ఇరుగో, వీరే మీ నాన్న....' అని ఒకసారి తన చూపించింది. కాని ఆ బొమ్మ చాలా చిన్నది. తల తప్ప ఏమీ కనిపించలేదు. ఆ కళ్ళు మాత్రం చెంపకు చేరడేసి వున్నాయి. భవిష్యత్తులోకి ఆశగా, అద్భుతంగా చూస్తున్నట్టు ఉన్నాయని. తనవీ అచ్చం అవే కళ్ళని అమ్మ ఎన్నోసార్లు అన్నది.

గాంధీకి అంతలో ఆనవసరంగా నవ్వు వచ్చింది. తాను కడుపులో వుండగా తన తండ్రి స్వాతంత్ర్యోద్యమంలో ముమ్మరంగా, నిర్విరామంగా తిరిగాడు. తనకు కూతురు పుడితే 'స్వరాజ్యలక్ష్మి' అనీ; కొడుకు పుడితే 'మోహన్ దాస్ కరంచంద్ గాంధీ' అని పేరు పెట్టాలన్నారు. పెద్దం పేరూ, దేవుళ్ళ పేరూ, అసలు వొద్దు పొమ్మన్నాడు. ఇన్నీ అని తాను పుట్టకముందే పోయాడు.

బయట రణగొణ ధ్వని. కాటుక కొండలవంటి మేఘాల చాటున ఏరంగులు మ్రోగుతున్నట్లున్నది. ఉరుములు....మెరుపులు....

ఎనిమిది, తొమ్మిది నెలల క్రిందట....తాను అప్పటికే కనిపించిన ప్రకటన అన్నిటికీ అప్లయచేసి వున్నాడు. మొదటిసారి ఒక చిన్న, కొత్త, కాలేజీ ఇంటర్వ్యూకు వెళ్ళిన ఉదంతం గుర్తుకు వచ్చింది. అలస్యంగా వచ్చిన రైల్వే ఆ వూళ్ళో దిగేసరికి వర్షం...సన్నగా ప్రారంభమై అంతలోనే పెద్దదయింది. కాస్సేపు స్టేషన్లో తలదాచుకుని తర్వాత వూళ్ళో వారివీ వీరివీ అడుగుతూ చివరకు పొలాలగట్లవెంట నడిచి కాలేజీ పోయాడు. బురదలో నడుస్తూ వుండగా తాను అనుమానిస్తున్నట్టే చెప్పి తెగింది. కుభ్రంగా తడిసి ముద్దయిపోయి వున్నాడు. చేతిలో నర్సిసికెట్లు, తెస్తీమోనియల్సుతో నిండినసంచీ, తెగిన చెప్పు, చప్పగా తడిసి నిలువెల్లా నీళ్ళుకారుతూ తాను కాలేజీ చేరుకున్నాడు. కాలేజీ అంటే చుట్టూ కాటాసిల పాతలు....వాటిలో రొదచేస్తూ విద్యార్థులు....నుధ్యలో

కొంచెం దిటమయిన చిన్న కట్టడం....తాను అక్కడికి చేరుకున్న కొద్ది
క్షణాలోనే విద్యార్థులందరూ 'పాకలు కురుస్తున్నాయి.... సెలవు కావాలి..' అని
ప్రిన్సిపాలు గదిముందు వర్షంలో నిలబడి నినాదాలుచేసి అయిదు
నిముషాలో సెలవు సంపాదించుకుని ఎటువారటు పోయారు. అంతా సద్దు
మణిగిన తర్వాత తాను ప్రిన్సిపాల్ ను కలుసుకుంటే ఆయన చప్పరించి
'ఆలస్యమైపోయింది.... అప్పాయింట్ మెంట్ జరిగిపోయింది'....అన్నాడు
తర్వాత తెలిసింది- అది ముందే నిశ్చయమైపోయిన విషయం. కాకపోతే
ఇంటర్వ్యూ అనేది ఒక తప్పనిసరి ప్రహసనం.. కేవలం తమాషా....
అంతే....

గాంధీ అనవసరంగా దగ్గి చాపమీదికి జారి పడుకున్నాడు. కళ్ళు
మూసుకున్నా నిద్రపట్టడంలేదు. మళ్ళీ రేపు కోర్టుకు తీసుకుపోతారు.
ఇవాళ ఎక్కువ ఏమీ జరగలేదు. రేపు ప్రశ్నలవర్షం కురిపిస్తారు. ఉక్కిరి
బిక్కిరి చేస్తారు.

ఆ తర్వాత చాలా రోజులు ఏ ఉద్యోగమూ రాలేదు. కనీసం
ఇంటర్వ్యూలైనా పిలుపు రాలేదు. తన పనిమూమూలే. నెలకు ఆరు రూపా
యలకు అద్దెకు తీసుకున్న చిన్నగది, (దానికి రెండునెలల అద్దె బకాయి)
గదిలో చాప, పక్కన పాత బ్రంకు పెట్టె, పైనా క్రిందా పుస్తకాలు,
పెచ్చులూడిపోయిన గోడకు ఒక పిల్లి బొమ్మ ఉన్న క్యాలెండరూ, ఒక
ఐస్ క్రీమ్ ఫోటో, గాసు, అద్దం ఇదీ తన సంపద. వారానికి అయిదు
రోజులే తిండి....రోజుకో యింటి చొప్పున అయిదు ఇళ్ళే మిగిలాయి
అప్పటికి. సోమవారం, శుక్రవారం తనకు తిండిపెట్టే మంచివాళ్ళకు
బ్రాన్స్పరయి ఎటో వెళ్ళిపోయారు. రోజూ సాయంకాలం పూట అయి
దారుగురు పిల్లలకు ట్యూషన్ చెప్పడం. మిగిలిన కాలమంతా, 'కావలెను'
ప్రకటనలు చూస్తూ ప్రతిచోటకీ అప్పయి చేయడం, చదువుతూ, వ్రాస్తూ
గడపడం, ఏమీ తోచనప్పుడు ఐస్ క్రీమ్ ఫోటో చేతిలోకి తీసుకుని
ఊరికే చూస్తూ కూర్చోడం, ఇంతే ఆ రోజులో అతడు సాధించిన
పునకార్యం ఒక్కటే. ప్రక్కయిళ్ళలో పనిచేసే పదేళ్ళ రంగడనే అనాధ

బాలుడికి చదవడం, వ్రాయడం నేర్పాడు. ఉద్యోగం దిగులెక్కువై పోయింది. ఎక్కడికి పోయినా 'లేదు' అనే మాట తప్ప మరోటి వినబడ లేదు. కొన్ని చోట్ల—

'మాకు న్యూక్లియర్ ఫిజిక్స్ పనికిరాదు బాబూ! మామూలు ఫిజిక్స్ అయితే ఏదో చూపే వాళ్ళం. అయినా రిసెర్చికి పోకపోయావా? స్కాలర్షిప్ వచ్చేదిగా!'

'అవకాశం రాలేదండీ.... ప్రయత్నించాను.'

'వచ్చి! ఏం లాభం లేదు.'

మరి కొన్నిచోట్ల—

'ఇంత క్వాలిఫికేషన్ చూ కెందుకు నాయనా! ఏదో మామూలు స్కూలు....'

ఇతర చోట్ల—

'మాకు మామూలు అక్కౌంట్స్ తెలిసిన గుమాస్తా కావాలి. ఈ సైన్సు లెందుకు?'

'పోనీ.... అదే చేస్తానండీ....'

'చదరదు.... నువ్వు చెయ్యలేవు....'

చదువుకున్నన్నాళ్ళూ తాను వారాలు చేసుకుని లోకుల మీద ఆధార పడ్డాడు. ట్యూషన్ల మీద పెద్దగా వచ్చిందేమున్నది? పై ఖర్చులు మాత్రం వెళ్ళిపోయేవి. చదువై పోయింది. డిగ్రీ చేతికొచ్చింది. విన్నవారూ, చూసినవారూ ఏమనుకుంటారో అనిపించేది. ఎవరింటికయినా పొద్దున్నే వెళ్ళి 'ఇవాళ మీ యింట్లో వారం!' అని చెప్పి రావడానికీ, తిండికి వెళ్ళడానికీ సిగ్గుతో క్రుంగిపోయేవాడు.

గాంధీ చలికి ముడుచుకు పడుకున్నాడు. తల్లి కడుపులోవున్న పిల్లవాడిలాగున. అతని తల్లి అంటూ వుండేది. మా వాడు నిద్రలో కదలడు. పుస్తకంలాగు పడుకుంటాడు అని. అతనికి మాగన్నుగా నిద్ర పడుతున్నది, కాని అది సరయిన నిద్రకాదు. కళ్ళముందు ఏవేవో చిత్రాలు...దృశ్యాలు.

అతడు గురువారంనాడు భోజనం చేసే యిలు.. ఆయన ఒక మెడికల్ రిపెజెంట్ టీవ్... చాలామంచివాడు.... బ్రహ్మచారి.... వయసులో పున్న వితంతువైన చెలెలు.. ఆమెకు ఒక పసిపిల్ల.... వరండా ప్రక్కన గదిలో వయసు మళ్ళిన ముసలి తండ్రి.... ఆ నాడురాత్రి తొమ్మిది గంటల వేళ గాంధీ భోజనానికి వెళ్ళాడు. ముసలాయన గదిలో అలికిడి లేదు. బహుశా నిద్రపోతున్నాడేమో, లేకపోతే వూళ్ళో లేడో !.... మూడేళ్ళ పిల్ల హాలో సోఫాలో పడుకుని నిద్రపోతున్నది. సోఫా క్రింద నేలమీద ఒక చెయ్యి విరిగిన బొమ్మ.... గోడమీద 'టిక్కుటిక్కు' మంటున్న గడియారం.... చుటూ నిశ్శబ్దం.... తలుపు తటిన శబ్దం విని ఆమె వచ్చింది. 'నీ కోసమే చూస్తున్నానంటూ లోపలికి తీసుకువెళ్ళి అన్నం పెట్టింది. ఆ తర్వాత అతడు హాలోకి వచ్చాడు. ఆమె వెనుకనుంచి 'ఇప్పుడంతదూరం వెళ్ళడం దేనికి? ఇక్కడే పడుకో.... నాకూ భయంగా వుంది. ఒంటరిగా వున్నాను.' అన్నది. అతడు హాలోనే సోఫాలో ఒకపక్కన కూలబడాడు. అంతలోనే అతనికి నిద్రముంచుకు వచ్చింది. ఎంతసేపు నిద్రపోయాడో ఏమో ! ఆమె అతని మీదికి వంగి లేపుతూ వుండగా మెలకువ వచ్చింది. ఆమె మెడలోని ఒంటిపేట బంగారు గొలుసు అతని నుదుటికి చల్లగా తగులుతున్నది. ఆమె "లే.... లేచి లోపలపడుకో...." అంటూ పక్క గదిలోకి వెళ్ళింది. అతడు లేచాడు. చేతివ్రేళ్ళు విరుచుకుని, నుదురు గట్టిగా తుడుచుకుని ఒక్కక్షణం నిలబడి అంతలోనే తలుపు తీసుకుని వరండాదాటి మెట్లుదిగి వీధి తలుపు విసురుగా తోసి వీధిలోకి వచ్చాడు. వినవిన నడవడం ప్రారంభించాడు. ఆమె వెనుకనుంచి 'అదేమిటి? వెళ్ళిపోతున్నావా?' అనడం వినిపించింది. కాని అతడు ఆగలేదు. వెనుదిరిగి చూడనైనా లేదు. వెలుగు చీకట్లతో నిండిన వీధిలో గబగబ నడచిపోయాడు.

గాంధీ పక్కకు ఒత్తిగిలి పడుకున్నాడు. అంతలో అతనికి ఎప్పుడో తాను చూసిన కడుపుతోవున్న పెద్ద బల్లి గుర్తుకు వచ్చింది. ఆ వెనువెంటనే వందలాది కాళ్ళతో అసహ్యంగా నడిచే కాళ్ళజెత్రి గుర్తుకు వచ్చింది. 'దానికి అన్నికాళ్ళెందుకో!' అనిపించింది. ఎక్కడి నుంచో మృదువైన వాసన.... జైల్లో ఈ వాసన ఏమిటి? ఆనాడు తాను

సీసాలో తెచ్చుకున్న వద్దార్థం వాసన ఇలా మృదువుగా లేదు.... చాలా భూటుగా ఉంది.

అనాడు ఆగస్టు వదిహేనవ తేదీ.... దేశమంతటా గొప్ప కోలాహలం.... నంచలనం.... హడావిడి.... ప్రబోధాలు.... హితోక్తులు ప్రసంగాలు.... ప్రదర్శనలు.... పతాకాలు అంతా సంతలాగు, సంబరంలా గున్నది. ఆ చిన్నయీములో పగలంతా ఒంటరిగా గాంధీ.... రాత్రి పది గంటలు.... చుట్టూ నిశ్శబ్దం.... కిటికీలో లాంతరు మందంగా వెలుగు తున్నది.... బహుశా ఆనాటితో అందులో కిరసనాయిలు అయిపోతుంది.... బ్రంకు పెట్టెమీద ఫొటోలో ఐన్ స్టయిన్ కళ్ళు, నిశితమైన, చురుకైన కళ్ళు, తీవ్రంగా చూస్తున్నాయి. గోడమీది క్యాలెండరులో పిల్లి—విక్షణంలోనైనా యీలవేస్తే చాలు, లేచి రావచ్చునన్నంత సహజంగా వుంటుంది—మూతి ముడుచుకుని వెలిగే కళ్ళతో చూస్తున్నది. చాప ప్రక్కన మూలగా ఆ చిన్న సీసా. అతడు లావాటి పు సకం తీశాడు దానిలో పేపర్ కటింగ్స్ చాలా ఉన్నాయి. హాల్డేన్, నర్లకర్, భారానాల ప్రసంగాలు, బొమ్మలు, ఇంకేవేవో వెజ్జానిక వ్యాసాలు. బాబా ఫొటో ఒకటి, చంద్ర మండలంమీద మానవుడు పాదం పెడుతున్న రంగుల దృశ్యం; తన క్లాస్ మేట్ ఒక అమ్మాయి (ఆమె నతడు ప్రేమించాడా?) ఎప్పుడో పంపిన గ్రీటింగ్ కార్డు వెనక వెన్నెలలో తాజ్ మహల్ సుందర దృశ్యం; తాను వ్రాసిన ఏవేవో వ్యాసాల కట్టలు; సైన్సులో నోబెల్ బహుమతి పొందిన వారి వివరాలు; ఒక యువ సెంటీసు, నిరాశా నిస్పృహలతో ఆత్మహత్య చేసుకుంటూ వ్రాసిన విషాదకరమైన చివరి ఉత్తరం; ఇన్నింటినీ ఒక్కసారి తిరగవేశాడు. తర్వాత ఒక కాగితం చేతిలోకి తీసుకున్నాడు. కలంలో సిరా అయిపోయిందో ఏమో విదిలిస్తేకాని వ్రాయలేదు. అప్పుడు తనకు మనస్థిమితం ఉన్నదా? ఉన్నదనే అనుకున్నాడు. కళ్ళవెంట మాటి మాటికీ నీళ్ళు ఉబుకుతున్నాయి. వొణుకుతున్న చేత్తో కాసిని వాక్యాలు వ్రాశాడు. చివర సంతకం పెట్టబోతే సిరా అయిపోయిందేమో, పూరిగా వీలుపడలేదు. చివరి అక్షరం తేలిపోయింది. తేదీ వెయ్యలేదు. ఆ తర్వాత దాలా సేపు కదలకుండా కూర్చుని వొణుకుతున్న చేతులతో ఆ సీసా

తీసుకుని దానివంకకాసేపు కన్నార్పకుండా చూశాడు. మనసంతా మొద్దుబారి పోయింది. ఏ అనుభూతి ఆలోచనాలేని అవసరం... గాని... చేతులు వొణుకు తున్నా పని పూర్తిచేసుకున్నాడు. తర్వాత చాపమీద వెళ్ళికిలా పడుకున్నాడు. కొద్ది క్షణాలే... బహుశా నిముషంకూడా అయివుండదు. మెదడులో ముందు, కేవలం యెర్ర తామరపూలతో నిండిన చెరువు... తర్వాత అంకెలూ, అక్షరాలూ, ఏవేవో ఈ క్వేషన్లూ తిరిగి పోయాయి... ఏదో అజాతలోకం లోకి వేగంగా ప్రయాణం చేస్తున్న అనుభూతి.. తర్వాత భారరహితస్థితి... రెక్కలు వచ్చి మబ్బులుదాటి కాంతివేగంతో వెళ్ళి పోతున్నట్టు... 'అన్నట్టు కాంతివేగం సరిగ్గా ఎంతో' అన్నభావన.... సరిగ్గా ఆ క్షణంలో రంగడు మెరుపులాగా వచ్చాడు. ఎందుకు వచ్చాడో తెలియదు. ఆగస్టు పదిహేను హడావిడి అంతా వాడిమొహంలోనే ఉన్నట్టున్నది. గుండెమీద చిన్నజెండా పెట్టుకుని వున్నాడు. వాడు గాంధీని పిలిచి, అతడు బదులు పలక్కపోయే సరికి పెద్దగా అరిచి కేకలు పెట్టాడు. అంతలో హడావిడిగా అందరూ వచ్చారు. గుంపుగా వచ్చారు. తర్వాత అతన్ని అపస్మారకస్థితిలో ఆస్పత్రికి తీసుకుపోయారు. అక్కడ డాక్టర్లు అతని పొట్టలోని విదేశీ పదార్థాన్ని విజయవంతంగా యివతలికి తీసి అతన్ని బ్రతికించారు. తర్వాత రెండుమూడు రోజులే ఆస్పత్రిలో వుంచారు. ఈ మధ్యలో పోలీసులు హడావిడి చేశారు. అతని రూము అంతా గాలించారు. అవసరమైనవీ, అనవసరమైనవీ అన్నీ తీసుకున్నారు. 'ఆస్పత్రిలో ఇంక ఉండనక్కరలేదు వెళ్ళి పోమ్మని' డాక్టర్లు సాగనంపేసరికి సిద్ధంగా ఉన్నారు పోలీసులు...

కోర్టులో విచారణ.... కొండరాళ్ళతో కట్టబడిన పాతకాలపు కట్టడం.... విశాలమైన హాలు.... ఎదురుగా జడ్జి.... నలకొట్టు ధరించిన న్యాయవాదులు.... తలలకు పాగాలతో వరండాలోనూ, లోపలా వీడరు గుమాస్తాలు, బిళ్ళ బంట్లోతులు.... జడ్జిగారి పెన గోడమీద పెద్దసెజు జాతిపిత, ప్రధాని, రాష్ట్రపతుల రంగుల ఫోటోలు....

న్యాయమూర్తి నడివయసువాడే.... మూర్తిభవించిన మంచితనంలా వున్నాడు. అవసరం వస్తే కరుడు కట్టిన కారిన్యంలాగానూ ఉండగల వాడిలా రనిపిస్తాడు. గాంధీని మధ్యాహ్నం వేళకు లోపలికి తీసుకుపోయి బోనెక్కిం

వారు. ఒక న్యాయవాది— దళసతి కళ్ళదాలు ధరించినవాడు—విషయం అంతా పెద్ద గొంతుతో నివేదించాడు. న్యాయమూర్తి ప్రసన్నంగా గాంధీ వంక చూస్తూ బుగ్గన చెయ్యి ఆనించుకుని విన్నాడు. కొందరు న్యాయ వాదులు కూడా ఉత్కంఠతో విన్నారు. పోలీసులు గుమ్మం దగ్గర నిలబడి వున్నారు. వెనక బలలమీద కొందరు కూర్చున్నారు. వారు కూడా విన్నారు. గాంధీ అంత సేపూ సుదురు చేతో రుద్దుకుంటూనూ, లాల్చీజేబులో చేతులుంచి మళ్ళా బయటికి తీస్తూనూ, నిలబడిపోయాడు. అంతలో అతనిచేత 'నిజమే చెబుతాన'ని ప్రమాణం చేయించి ప్రశ్నలు ప్రారంభించాడు. అతని రూములో పోలీసులు లోబరుచుకున్న కాయితాలలో అతని స్కూల్ ఫెనల్ రిజిస్టరు మొదటి పేజీ కాపీ వుంది.

పేరు - మోహన్ దాస్ కరంచంద్ గాంధీ, ముష్టి.

పుట్టిన తేది - ఆగస్టు మొదటితేదీ పంచొమ్మిది వందల నలభై ఏడు.

పుట్టుమచ్చలు - ఎడమ మోచేతిపైన పెద్ద పుట్టుమచ్చ ఒకటి, కుడిభుజానపైన చిన్న పుట్టుమచ్చ మరొకటి.

నడవడి - సంతృప్తికరం.

గాంధీ నిశ్చలంగా వింటున్నాడు. అతనికి అంతలో ఎప్పుడో తాను నీళ్ళలో చూసిన శవం గుర్తుకు వచ్చింది. అది నీళ్ళలో నాని బాగా ఉబ్బి పోయివుంది. బోర్లా పడుకుని నీళ్ళలో తేలుతూ లాల్ దగ్గర ఆగిపోయింది. 'అది తనకు ఎందుకు గుర్తు వచ్చిందా' అని ఆలోచించాడు. ఆ ఆలోచన తెగలేదు: అంతలో అతన్ని పరధ్యానంగా ఉన్నందుకు మందలించి ప్రశ్నలు మొదలు పెట్టారు.

గాంధీ కంఠం వొణుకుతూ వుండగా చెప్పాడు.

'అవును. ఆత్మహత్య ఘోరమైన నేరమే.' అతని కళ్ళలో నీళ్ళు నిలిచాయి.

'అయినా గత్యంతరం లేకపోయింది. అయిన వాళ్ళెవరూ లేరు. చిన్నప్పటినుంచీ శ్రద్ధగా చదువుకున్నాను. వారాలు చేసుకుని, వీధి లాంతర గ్రీంద చదువుకున్నాను. ట్యూషన్లు చెప్పుకున్నాను. చదువై పోయిన

తర్వాత రిసెర్చి స్కాలర్ షిప్ వస్తుందికదా అని ఆశ పడ్డాను. కాని రాలేదు. ఎన్నో ఉద్యోగాలకు అప్లయి చేశాను... అతడు అగ్గి వొణుకుతున్న ప్రవేశ్యతో కనుతుదలు తుడుచుకుని కళ్ళజోడు పెట్టుకుని మళ్ళీ అన్నాడు.

“ఏదీ రాలేదు. ఎంతకాలం ఇట్లా ? ఇట్లా బ్రతకలేననిపించింది. అంతే...”

జడ్డి కళ్ళజోడు తీసి ఎదురుగా బలమీద పెట్టి నుదురు తుడుచుకుని కాసేపు కళ్ళు మూసుకున్నాడు. కొద్ది క్షణాలు కోర్డుహాలో నిశ్శబ్దం వ్యాపించింది. జడ్డి అంతలో గడియారం చూసుకొని కళ్ళజోడు అందుకుని చివాలున లేచి లోపలికి వెళ్ళిపోయాడు. మరునాటికి వాయిదా వేశారు.

గాంధీకి నిద్ర వట్టింది. కాని కలవరిస్తూనే వున్నాడు. ఏవో అస్పష్టమైన మాటలు.

అప్పలస్వామి అర్థరాత్రివేళ వచ్చి కటకటాల షక్కన నిలబడి బీడీ ముట్టించుకుని, ఆ అగ్గి పుల్ల వెలుతురులో లోపల నిద్రపోతున్న గాంధీవంకచూసి తనలో తను నెమ్మదిగా నవ్వుకుని బీడీ దమ్ము పీలుస్తూ చాలాసేపు అక్కడే నిలబడ్డాడు. తర్వాత బూట్ల చప్పుడు కాకుండా నెమ్మదిగా నడిచి వెళ్ళిపోయాడు.

గాంధీకి మెలకువ వచ్చేసరికి బాగా పొద్దెక్కింది. అతని కళ్ళు ఎర్రగా జ్యోతుల్లాగా ఉన్నాయి. కణతలమీద నరాలు ఉబ్బి ఉన్నాయి. నిద్రలో వరసగా కలలు వచ్చాయి. ఒక కలలో అంకెలు .. అన్నీ అంకెలే అలి బిలి తిరుగుతూ అద్భుతంగా కనిపించాయి. మరో కలలో లెక్కలేనన్ని సాములు... వందలూ వేలూ— తర్వాతి కలలో అసంఖ్యాకమైన సౌరకుటుంబాలూ, తారా సందోహాలూ, గ్రహాలూ, గ్రహ శకలాలూ, తోక చుక్కలూ, పరమాణు ప్రయోగాలూ కనిపించాయి.

అప్పలస్వామి తలుపు తీయగానే గాంధీ ‘ఏవీ కాయితాలు ? కలం ఏదీ ?’ అని అడిగాడు. అప్పలస్వామి ఏమీ మాట్లాడలేదు.

గాంధీకూడా మళ్ళీ ఏమీ అడగలేదు. బయటికి వచ్చిచూసే పలుచని ఎండ మృదువుగా, మెత్తగా అతని మొహానికి తగిలింది. ఆవరణలో

కాస్సేపు అటు ఇటు తిరిగి కాపలావాడిని పిలిచి, ఆ ప్రహరీ గోడను చూపిస్తూ 'ఆ గోడ అవతల ఏముంది? అని అడిగాడు.

కాపలావాడు కళ్లు పెద్దవిచేసి చూసి 'ఏమీ లేదు' అన్నాడు.

'ఏమీ లేదూ?' అని గొణుక్కున్నాడు గాంధీ. 'అవును. ఏమీ ఉండి ఉండదు. అడివేమో అది అంతా' అన్నాడు మళ్ళీ.

వ్యానులో కోర్టుకు తీసుకు పోతూండగా అప్పలస్వామి అతన్ని నిశితంగా చూశాడు. అతని కణతలమీద నరాలు ఉబ్బి ఉన్నాయి కళ్లు ఎర్రగా ఉన్నాయి. కళ్ళజోడు తీసి జేబులో ఉంచుకుని మాటిమాటికీ కళ్లు నులుము కుంటూ కూర్చుని వున్నాడు. చూపులు ఎక్కడా నిలవడం లేదు.

కోరు హాలోకి పిలిచి బోనెక్కించగా ఉన్నట్లుండి పెద్దగా 'నారూములో ఫోటో ఉండాలి... ఐన్ స్టయిన్ ఫోటో... అడిముందు నా కిప్పించండి' అన్నాడు.

ఎవరూ పట్టించుకున్నట్లు కనిపించలేదు. కొపంతో కళ్లు ఎర్రబడ్డాయి. వొణకుతున్న కంఠంతో మళ్ళీ 'దాన్ని తీసుకురండి... ఆ పెన గోడకు తగిలిద్దాం... ఇక్కడ ఉండాలి అది... లేకపోతే నేనూరుకోను...' అన్నాడు.

న్యాయవాది వరుసగా ప్రశ్నలు వేశాడు. గాంధీ సమాధానాలు చెప్పకుండా నిలబడి పోయాడు. రెండు చేతులతో లాల్చి గట్టిదనాన్ని పరీక్షించాడు. అది అంతలో ఫ్రున చినిగింది. అతడు తలఎత్తి 'చూశారా? ఇలా అనేసరికి చినిగిపోయింది....' అన్నాడు.

పోలీసు అధికారి, పోలీసులూ, అప్పలస్వామి, న్యాయవాదులూ, వెనక కూర్చున్నవారూ, న్యాయమూర్తి అందరూ కళ్లు పెద్దవి చేసుకుని చూస్తున్నారూ—అంతలో గాంధీ 'ఎంత సేపూ మీరడగడమూ. నేను చెప్పడమూ కుదరదు. నేను చెప్పవలసినదంతా నిన్ననే చెప్పాను.... అవును.... చచ్చిపోదామనుకున్నాను ఇప్పుడు నేనడుగుతాను.... తెలిస్తే చెప్పండి.... అని ఒక్క క్షణం ఆలోచించి ఆః! కాళ్ళజెర్రె తెలుసుగా? దానికి అన్ని కాళ్ళెందుకో చెప్పండి.... చూద్దాం....' అన్నాడు. మళ్ళీ 'చెప్పలేరు

నాకు తెలుసు పోనీ 'ఈ చాక్ చాక్టర్ టు ఎం సి స్క్వయర్' అంటే ఏమిటి?' అని అడిగాడు. తర్వాత ఏమీ మాట్లాడకుండా ఉండి పోయాడు. అతని చూపులెక్కడో ఉన్నాయి.

న్యాయమూరి చివారున లేచి లోపలికి వెళ్ళి పోయాడు. అంతలో గాంధీ ముందు మెరుపు మెరిసి నట్టయింది. ఎవరో కేమేరా 'క్లిక్' మని పించారు. గాంధీ పెద్దగా అరిచాడు 'ఎవర్రా అది.... పట్టుకోండి' తర్వాత తనలో తాను గొణుక్కుంటూ నిలబడి పోయాడు. కొద్దినిమిషాల తర్వాత పోలీసు అధికారి అతన్ని సమీపించి 'రండి వెళదాం' అన్నాడు. గాంధీ వాక్ప్రవాహం ఆపి 'ఎక్కడికి?' అని అడిగాడు.

'ఇంటికి పోదాం' అన్నాడాయన.

'నాకు యిల్లులేదు. వాకిలీ లేదు' అన్నాడు గాంధీ.

'మీ యిష్టం వచ్చిన చోటికి తీసుకు పోతాను. రండి' అన్నాడు ఆయన మళ్ళీ.

'అయితే పదండి రామలీలామెదానలో మీటింగుఉంది. అక్కడ మాట్లాడుతాను ఇవ్వాలి ఆ తర్వాత గేట్ వే ఆఫ్ ఇండియాకు పోదాం'

'సరే అక్కడికే పోదాం' అన్నాడు పోలీసు అధికారి అతని చెయ్యి పట్టుకుని.

'రె లో కాని అక్కడ ఫిరంగులూ అవీ ప్రేల్చ గూడదని చెప్పండి అపీ నాకు గిట్టవు.... అన్నట్టు నాకు కాయితాలూ, కలమూ కావాలి ముందు అవి తెప్పించండి'

వ్యాను రోడ్డుమీద నడుస్తూ వుండగా రోడ్డుమీద ఏదో ప్రజా ప్రదర్శన అంతటా అలజడిగా, కోలాహలంగా ఉంది.

గాంధీ రహస్యం చెబుతున్నట్టు 'అన్నట్టు మీకు రోజువారీ వాడ కానికి ఆటంపాంబులు కావాలి కదా? ఎటా మేనేజ్ చేస్తున్నారు? మీక్కా వాలంటే చెప్పండి రెండు రోజుల్లో చేసియిస్తాను. కావలసిందల్లా కాయితాలూ—కలమూ అంతే' అంటూ వెర్రినవ్వు నవ్వాడు.

అప్పల స్వామి పోలీసు అధికారిని నెమ్మదిగా ప్రశ్నించాడు.
'సార్ : ఏమిటి సంగతి?'

పోలీసు అధికారి కణతమీద బొటనవేలుంచుకుని నవ్వి నెమ్మదిగా 'మతి చెడింది.... ఇక పిచ్చానుపత్రే శరణ్యం....' అన్నాడు.

జై లుకు వెళ్ళగానే అతనికి కాసిని కాగితాలూ, కలమూ ఇచ్చారు. గాంధీ వాటిని ఆశగా ఆదుర్దాగా అందుకుని వెంటనే చాపమీద కూలబడి వ్రాయడం ప్రారంభించాడు. అప్పలస్వామి దగ్గరగా నిలబడి చూశాడు. ఏవేవో వ్రాసి గాంధీ అయిదు నిమిషాల తర్వాత అలిసిపోయాడు. తర్వాత కాస్సేపు ఆలోచించి ముందు ఒక సున్నా గీచాడు అది తల తర్వాత రెండు గీతలు గీచాడు అవి చేతులు మళ్ళీ చాలా గీతలు— అవి తొడలు కాళ్ళు.... తర్వాత వక్షస్థలాన్ని సూచిస్తూ రెండు పెద్ద సున్నాలు గీచాడు అంతే ఇక ఇతర వివరాలేవీ కన్ను, ముక్కు వగైరాలేవీ లేవు. బొమ్మవేసి అప్పలస్వామి వంకచూసి నవ్వి పేరు పెడతాను చూడు' అంటూ కొద్ది క్షణాలు ఆలోచించి ఆ బొమ్మ క్రింద పెద్ద అక్షరాలతో 'కాళ్ళజెర్రీ' అని వ్రాశాడు తర్వాత నిద్ర వచ్చింది కాబోలు చాపమీద బోర్లా పడుకుని గురకపెడుతూ నిద్ర పోయాడు.